

சாராம்சம்: இனிய குழந்தைகளே, நீங்கள் ஒரு மலராகிவிட்டீர்களா என உங்களுையே சோதித்துப் பாருங்கள். சரீரத்தின் அகங்காரத்தைக் கொண்டிருப்பதன் மூலம் நீங்கள் ஒரு முள்ளாகவில்லை என்பதையும் சோதனை செய்யுங்கள். உங்களை முட்களில் இருந்து மலர்களாக மாற்றுவதற்காகவே தந்தை வந்துள்ளார்.

கேள்வி: எந்த நம்பிக்கையின் அடிப்படையில், நீங்கள் தந்தையின் மீது துண்டிக்கப்படாத அன்பை வைத்திருக்க முடியும்?

பதில்: நீங்கள் ஓர் ஆத்மா என்ற நம்பிக்கையை முதலில் கொண்டிருக்கும்போது தந்தை மீது அன்பு இருக்கும். அசரீரியான தந்தை இந்தப் பாக்கியரத்தில் பிரசன்னமாகி இருக்கின்றார் என்ற துண்டிக்கப்படாத நம்பிக்கையை நீங்கள் கொண்டிருக்க வேண்டும். இவரின் மூலம் அவர் எங்களுக்குக் கற்பிக்கின்றார். இந்த நம்பிக்கை துண்டிக்கப்பட்டால் உங்கள் அன்பு குறைவடைகிறது.

ஓம் சாந்தி. முட்களை மலர்களாக மாற்றுகின்ற கடவுள் பேசுகின்றார். அதாவது தோட்டத்தின் அதிபதியான கடவுள் பேசுகின்றார். குழந்தைகளாகிய நீங்கள், முட்களில் இருந்து மலர்களாக மாறுவதற்காக இங்கு வந்துள்ளீர்கள் என்பதை அறிவீர்கள். முன்னர் முட்களாக இருந்த நீங்கள், இப்போது மலர்களாகின்றீர்கள் என்பதை நீங்கள் அனைவரும் புரிந்துகொண்டுள்ளீர்கள். தந்தை அதிகளவு புகழ்ப்படுகின்றார். அவர்கள் கூறுகின்றார்கள்: தூய்மையாக்குபவரே வாருங்கள்! அவர் படகோட்டியும் தோட்டத்தின் அதிபதியும், ஆத்மாக்களை விடுவிப்பவரும் ஆவார். அவரைப் பல பெயர்களினால் குறிப்பிட்டாலும், அவரது ஒரே ரூபமே எல்லா இடங்களிலும் காணப்படுகின்றது. ஞானக்கடல், சந்தோஷக் கடல் என்று அவரது புகழ் பாடப்படுகின்றது. நீங்கள் இப்போது அந்தத் தந்தையுடன் அமர்ந்திருக்கிறீர்கள் என்பதை நீங்கள் அறிவீர்கள். முட்களைப் போன்ற மனிதர்களாகிய நீங்கள், இப்போது மலர்களைப் போன்ற தேவர்களாக ஆகுவதற்காக வந்துள்ளீர்கள். இதுவே உங்கள் இலக்கும் இலட்சியமும் ஆகும். இப்போது நீங்கள் ஒவ்வொருவரும் உங்கள் இதயத்தினுள்ளே பார்த்து உங்களுையே கேளுங்கள்: என்னிடம் தெய்வீகக் குணங்கள் இருக்கின்றனவா? நான் அனைத்து நற்குணங்களாலும் நிறைந்துள்ளேனா? முன்னர் நீங்கள் தேவர்களின் புகழ் பாடியதுடன், உங்களை முட்களாகவும் கருதி வந்தீர்கள். உங்களிடம் ஐந்து விகாரங்களும் இருப்பதால் நீங்கள் பாடினீர்கள்: நான் நற்குணங்கள் அற்றவன், என்னிடம் எவ்வித நற்குணங்களும் இல்லை. சரீர உணர்வும் அகங்காரத்தின் மிகவும் பலமான ஒரு வடிவமாகும். உங்களை நீங்கள் ஆத்மாக்களாகக் கருதும்போது, தந்தையின் மீது அதிகளவு அன்பைக் கொண்டிருக்க முடியும். அசரீரியான தந்தை இந்த இரதத்தில் பிரசன்னமாகியிருக்கின்றார் என்பதை இப்போது நீங்கள் அறிவீர்கள். இந்த நம்பிக்கை ஏற்பட்ட பின்னரும், அது துண்டிக்கப்படுகின்றது. நீங்கள், இந்தப் பாக்கிய இரதமான பிரஜாபிதா பிரம்மாவின் சரீரத்தில் இருக்கும் சிவபாபாவிடம் வந்துள்ளதாகக் கூறுகின்றீர்கள். ஆத்மாக்களாகிய எங்கள் அனைவரினதும் ஒரே தந்தை சிவபாபா ஆவார். அவர் இந்த இரதத்தில் பிரசன்னமாகியுள்ளார். இந்த நம்பிக்கை மிகவும் உறுதியாக இருக்க வேண்டும். இதிலேயே மாயை சந்தேகத்தை ஏற்படுத்துகின்றாள். ஒரு குமாரிக்குத் திருமணம் நிச்சயிக்கப்பட்டதும், அவள் தனது கணவரிடமிருந்து பெருமளவு சந்தோஷம் கிடைக்கும் என நம்புகின்றாள். எவ்வாறாயினும், என்ன சந்தோஷத்தை அவள் பெறுவாள்? அவள் உடனடியாகவே தூய்மையற்றவளாக ஆகுகின்றாள். அவள் குமாரியாக இருக்கும்வரை, அவளது தாய், தந்தை போன்றோர் அவளது தூய்மைக்காக அவளுக்குத் தலை வணங்குகிறார்கள். அவள் தூய்மையற்றவள் ஆகியதும், அவள் அனைவருக்கும் தலை வணங்க ஆரம்பிக்கின்றாள். இன்று அனைவரும் அவளுக்குத் தலை வணங்குகின்றார்கள். நாளை அவள் அனைவருக்கும் தலை வணங்குகின்றாள். இப்போது சங்கமயுகத்தில் குழந்தைகளாகிய நீங்கள், அதி மேன்மையான மனிதர்கள் ஆகுகின்றீர்கள். நாளை நீங்கள் எங்கு இருப்பீர்கள்? இன்று இந்த வீடு போன்றவை எப்படி இருக்கின்றது? எங்கும் தூய்மையற்ற செயல்கள் இடம்பெறுகின்றன. இது விலைமாதர் இல்லம் என அழைக்கப்படுகின்றது. அனைவரும் விகாரத்தின் மூலம் பிறப்பெடுக்கின்றார்கள். நீங்கள் மாத்திரமே சிவாலயத்தில் வசித்தீர்கள். 5000 வருடங்களுக்கு முன்னர் நீங்கள் மிகவும் சந்தோஷமாக இருந்தீர்கள். அங்கே துன்பத்தின் பெயரோ, சுவடோ இருக்கவில்லை. நீங்கள் மீண்டும் அவ்வாறு ஆகுவதற்கே இப்போது இங்கே வந்துள்ளீர்கள். மக்கள் சிவாலயத்தைப் பற்றி எதுவுமே அறிந்திருக்கவில்லை. சுவர்க்கம் சிவாலயம் என அழைக்கப்படுகிறது. சிவபாபா சுவர்க்கத்தை ஸ்தாபிக்கின்றார். “பாபா” என அனைவரும் கூறுகின்றார்கள். ஆனால் அவர்களிடம் தந்தை எங்கே இருக்கின்றார் என வினவினால் அவர் சர்வவியாபி என அவர்கள் கூறுகின்றார்கள். அவர் பூனைகளிலும், நாய்களிலும், மீன், முதலைகளிலும் இருக்கின்றார் என அவர்கள் கூறுகின்றார்கள். அதில் அதிக வித்தியாசமுள்ளது! தந்தை கூறுகின்றார்: நீங்கள் அதி மேன்மையான மனிதர்களாக இருந்தீர்கள், ஆனால் 84 பிறவிகள் எடுத்ததும், இப்போது நீங்கள் என்னவாகி விட்டீர்கள்? நீங்கள் நரகவாசிகள் ஆகிவிட்டீர்கள். இதனாலேயே அனைவரும் கூவியழைக்கின்றனர்: ஓ தூய்மையாக்குபவரே வாருங்கள்! தந்தை இப்போது அனைவரையும் தூய்மையாக்குவதற்காக வந்துள்ளார். அவர் கூறுகின்றார்: இந்த இறுதிப் பிறவியில் நஞ்சுருந்துவதை நிறுத்துங்கள். எவ்வாறாயினும், அவர்கள் இன்னும் புரிந்துகொள்ளவில்லை. ஆத்மாக்கள் அனைவரினதும் தந்தை இப்போது கூறுகின்றார்: தூய்மையாகுங்கள்! “பாபா” என்று அனைவரும் கூறுகின்றார்கள்: அனைத்துக்கும் முதலில் ஆத்மாக்கள் அந்த பாபாவை நினைவு செய்த பின்னர், அவர்கள் இந்த பாபாவை நினைவு செய்கின்றார்கள். அந்த பாபா அசரீரியானவர். இந்த பாபா சரீரதாரி ஆவார். பரமாத்மா இங்கு அமர்ந்திருந்து தூய்மையற்ற ஆத்மாக்களாகிய உங்களுக்கு விளங்கப்படுத்துகின்றார். ஆரம்பத்தில் நீங்களும் தூய்மையாகவே இருந்தீர்கள். தந்தையுடன் இருந்த நீங்கள், பின்னர் உங்கள் பாகங்களை

நடிப்பதற்காக இங்கே வந்தீர்கள். இந்தச் சக்கரத்தை மிக நன்றாகப் புரிந்துகொள்ளுங்கள். இப்போது நீங்கள் புதிய உலகான சத்திய யுகத்திற்குச் செல்லவேண்டும். சுவர்க்கத்துக்குச் செல்லவேண்டும் என்பது உங்கள் விருப்பமாகும். கிருஷ்ணரைப் போன்றொரு குழந்தை வேண்டுமென நீங்கள் கேட்டீர்கள். உங்களை அவரைப் போன்றவர் ஆக்குவதற்காகவே நான் இப்போது வந்துள்ளேன். அங்கு குழந்தைகள் அனைவரும் கிருஷ்ணரைப் போன்றே இருப்பார்கள். அவர்கள் சதோபிரதான் மலர்களாவர். நீங்கள் இப்போது கிருஷ்ண தாமத்திற்குச் செல்கின்றீர்கள். நீங்கள் சுவர்க்கத்தின் அதிபதிகள் ஆகுகின்றீர்கள். உங்களையே கேளுங்கள்: நான் ஒரு மலராகியுள்ளேனா? நான் சரீர உணர்வுடையவராகி, ஒரு முள்ளாகி விட்டேனா? மனிதர்கள் தங்களை ஆத்மாக்களாகக் கருதாது சரீரங்களாகவே கருதுகின்றார்கள். நீங்கள் ஆத்மாக்கள் என்பதை மறப்பதனால், தந்தையையும் மறந்துவிடுகின்றீர்கள். தந்தையிடமிருந்து தந்தையை அறிந்துகொள்வதன் மூலமே நீங்கள் தந்தையின் ஆஸ்தியைப் பெறமுடியும். அனைவரும் தங்கள் ஆஸ்தியை எல்லையற்ற தந்தையிடமிருந்தே பெறுகின்றார்கள். தனது ஆஸ்தியைப் பெறாத ஒரு ஆத்மாவேனும் இல்லை. தந்தை ஒருவரே வந்து, அனைவரையும் தூய்மையாக்கி, அவர்களை நிர்வான தாமமாகிய வீட்டுக்குத் திரும்ப அழைத்துச் செல்கின்றார். ஒளி, ஒளியுடன் அல்லது பிரம்ம தத்துவத்துடன் கலக்கின்றது என அவர்கள் கூறுகின்றனர். அவர்களிடம் எவ்விதமான ஞானமும் இல்லை. யாரிடம் நீங்கள் வந்திருக்கின்றீர்கள் என்பதை நீங்கள் அறிவீர்கள். இந்த சத்தியத்தின் சகவாசம் (சத்சங்கம்) மனிதருடனானது அல்ல. பரமாத்மாவிடமிருந்து பிரிக்கப்பட்ட ஆத்மாக்களாகிய நீங்கள் இப்போது அவருடைய சகவாசத்தைப் பெறுகின்றீர்கள். 5000 வருடங்களுக்கு ஒருமுறை மாத்திரமே சத்தியமானவரின் உண்மையான சகவாசத்தை நீங்கள் பெறுகின்றீர்கள். சத்திய, திரேதா யுகங்களில் சத்சங்கங்கள் இருப்பதில்லை. எவ்வாறாயினும் பக்தி மார்க்கத்தில் பல சத்சங்கங்கள் இருக்கின்றன. உண்மையில், ஒரேயொரு தந்தை மாத்திரமே சத்தியமானவர் ஆவார். நீங்கள் இப்போது அவரின் சகவாசத்தில் அமர்ந்திருக்கின்றீர்கள். நீங்கள் இறை மாணவர்கள், கடவுளே உங்களுக்குக் கற்பிக்கிறார் என்ற விழிப்புணர்வை நீங்கள் கொண்டிருக்க வேண்டும். இதுவும் உங்களின் பெரும் பாக்கியமாகும். எங்கள் பாபா இங்கே இருக்கின்றார். அவரே தந்தையாகவும், ஆசிரியராகவும், குருவாகவும் ஆகுகின்றார். அவர் இந்த நேரத்திலேயே இந்த மூன்று பாசங்களையும் நடிக்கின்றார். அவர் குழந்தைகளாகிய உங்களைத் தனக்குரியவர்கள் ஆக்குகின்றார். தந்தை கூறுகின்றார்: நினைவு செய்வதன் மூலமே உங்கள் பாவங்கள் அழிக்கப்படும். தந்தையை நினைவு செய்வதன் மூலம் உங்கள் பாவங்கள் அழிக்கப்பட்டு, பின்னர் நீங்கள் ஒளிக் கிரீடத்தைப் பெறுவீர்கள். அது ஓர் அடையாளச் சின்னமேயாகும். நீங்கள் ஒளியைக் காண்பீர்கள் என்பதல்ல. அது தூய்மையின் அடையாளச் சின்னமாகும். வேறு எவருமே இந்த ஞானத்தைப் பெறமுடியாது. ஒரேயொரு தந்தையே இதனைக் கொடுக்கின்றார். அவர் ஞானம் நிறைந்தவர். தந்தை கூறுகின்றார்: நான் மனித உலக விருட்சத்தின் விதையாவேன். இது தலைகீழான விருட்சமாகும். இது கல்ப விருட்சமாகும். முன்னர் தெய்வீக மலர்களின் விருட்சம் இருந்தது. அது இப்போது ஐந்து விகாரங்களினால் ஒரு முட்காடு ஆகிவிட்டது. முதன்மையான விகாரம் சரீர உணர்வாகும். அங்கே எவ்விதச் சரீர உணர்வும் இருப்பதில்லை. அங்கே அவர்கள் ஆத்மாக்கள் என்பதைப் புரிந்துகொள்வார்கள். ஆனால் அவர்கள் பரமாத்மாவாகிய பரமதந்தையை அறிந்து கொள்வதில்லை. தாம் ஆத்மாக்கள் என்பதை அவர்கள் புரிந்துகொள்கின்றார்கள். அவ்வளவே. அவர்களிடம் வேறு எந்த ஞானமும் இல்லை. பல பிறவிகளின் பின்னர் உங்கள் தோல் பழையதாகி, சுருங்கிப் போய்விட்டது என்று உங்களுக்குக் கூறப்பட்டுள்ளது. இப்போது நீங்கள் அதனை நீக்க வேண்டும். (பாம்பின் உதாரணம் உள்ளது) இப்பொழுது ஆத்மாவும் சரீரமும் தூய்மையற்றதாகவுள்ளன. ஆத்மாக்களாகிய நீங்கள் தூய்மையாகியதும், உங்கள் சரீரத்தை நீக்குவீர்கள். ஆத்மாக்கள் அனைவரும் வீடு திரும்புவார்கள். இந்த நாடகம் முடிவுக்கு வருகின்றது என்ற ஞானம் இப்போது உங்களிடம் உள்ளது. இப்போது நாங்கள் தந்தையுடன் வீடு திரும்ப வேண்டும். ஆகவே நாங்கள் வீட்டை நினைவு செய்ய வேண்டும். இந்தச் சரீரம் துறக்கப்படவேண்டும். இந்தச் சரீரம் அழிக்கப்பட்டதும், இந்த உலகமும் அழிக்கப்பட்டுவிடும். அதன் பின்னர் நீங்கள் உங்கள் புதிய வீட்டுக்கும் புதிய உறவுகளிடமும் செல்வீர்கள். இந்த மக்கள் இங்கேயே மறுபிறவிகளை எடுக்க வேண்டும். ஆனால் நீங்கள் மலர்களின் உலகில் பிறவிகளை எடுப்பீர்கள். தேவர்கள் தூய்மையானவர்கள். மலர்களாக இருந்த நீங்கள் முட்களாகிப் பின்னர் மீண்டும் ஒரு முறை மலர்களின் உலகிற்குச் செல்வீர்கள். நீங்கள் மேலும் முன்னேறும்போது, பல காட்சிகளைக் காண்பீர்கள். இவை அனைத்தும் வினையாட்டுக்களே ஆகும். மீரா திரான்சில் (trance) நடனமாடினாள், ஆனால் அவளிடம் ஞானம் இருக்கவில்லை. மீரா சுவர்க்கத்திற்குச் செல்லவில்லை. அவள் இங்கேயே எங்கோ ஓரிடத்தில் இருப்பாள். அவள் இந்த பிராமண குலத்திற்கு உரியவளானால், இங்கே எங்காவது இந்த ஞானத்தைப் பெற்றிருப்பாள். அவள் திரான்சில் நடனமாடியதால், சுவர்க்கத்துச் சென்றுவிட்டாள் என்றில்லை. பலர் இவ்வாறு நடனமாடினர். அவர்கள் திரான்சில் சென்று, அனைத்தையும் கண்டு திரும்பிய பின்னர் விகாரத்தில் ஈடுபடுகின்றனர். “நீங்கள் உயர்ந்த நிலைக்குச் சென்றால், சுவர்க்கத்தின் இனிமையை சுவைப்பீர்கள், ஆனால் உங்கள் நிலை தாழ்ந்தால்.....” என்பது நினைவுகூரப்படுகின்றது. நீங்கள் இந்த ஞானத்தையும் யோகத்தையும் கற்றால், சுவர்க்கத்தின் அதிபதிகள் ஆகுவீர்கள் எனத் தந்தை உறுதியளிக்கின்றார். நீங்கள் தந்தையை விட்டு நீங்கிச் சென்றால் விகாரம் என்ற சாக்கடையில் வீழ்ந்துவிடுவீர்கள். இதில் வியப்படைந்து தந்தைக்குரியவர்கள் ஆனவர்களும் இருக்கின்றார்கள். அவர்கள் இந்த ஞானத்தைச் செவிமடுத்தது, அனைவருக்கும் கூறினார்கள். பின்னர் அவர்கள் ஓடிவிட்டார்கள். அவர்கள் மாயையினால் மிகக் கடுமையாகக் காயப்படுத்தப்படுகின்றார்கள். இப்போது தந்தையின் ஸ்ரீமத்தைப் பின்பற்றுவதனால், நீங்கள் தேவர்கள் ஆகுகின்றீர்கள். ஆத்மா, சரீரம் ஆகிய இரண்டுமே மேன்மையானதாக வேண்டும். தேவர்கள்

விகாரத்தின் மூலம் பிறப்பெடுக்கமாட்டார்கள். அந்த உலகம் விகாரமற்ற உலகமாகும். ஐந்து விகாரங்களும் அங்கிருக்கமாட்டாது. சிவபாபா சுவர்க்கத்தை உருவாக்குகின்றார். இப்போது இது நரகமாகும். நீங்கள் மீண்டும் ஒருமுறை சுவர்க்கவாசிகள் ஆகுவதற்காக இப்போது இங்கே வந்துள்ளீர்கள். நன்றாகக் கற்பவர்கள் சுவர்க்கத்திற்குச் செல்வார்கள். நீங்கள் மீண்டும் கற்பதுடன் ஒவ்வொரு சக்கரத்திலும் தொடர்ந்தும் கற்பீர்கள். இந்தச் சக்கரம் தொடர்ந்தும் சுழல்கின்றது. இது ஏற்கனவே நிச்சயிக்கப்பட்ட நாடகமாகும். இதிலிருந்து எவருமே விடுபட முடியாது. எதனை நீங்கள் பார்த்தாலும், உதாரணமாக ஒரு நுளம்பு பறந்தால், அது அடுத்த சக்கரத்திலும் அதே போன்று பறக்கும். இதனைப் புரிந்துகொள்வதற்கு மிகத் தெளிவான புத்தி தேவைப்படுகின்றது. இந்நாடகத்தின் படப்பிடிப்பு தொடர்ந்தும் இடம்பெறும். இது செயற்களமாகும். நீங்கள் உங்கள் பாகங்களை நடிப்பதற்காக பரந்தாமத்தில் இருந்து இங்கே வந்துள்ளீர்கள். உங்களில் சிலர் இக்கல்வியில் மிகவும் திறமைசாலிகளாகவும், சிலர் இன்னும் கற்றுக்கொண்டும் இருக்கின்றீர்கள். சிலர் கற்று, பழையவர்களை விடவும் திறமைசாலிகளாக ஆகுகின்றனர். ஞானக் கடல் அனைவருக்கும் கற்பிக்கின்றார். நீங்கள் தந்தைக்குரியவர்கள் ஆகியதுமே, உலகின் ஆஸ்தி உங்களுடையதாகின்றது. ஆம், தூய்மையற்றவர்களாகியுள்ள ஆத்மாக்களாகிய நீங்கள் நிச்சயமாகத் தூய்மையாக்கப்பட வேண்டும். எல்லையற்ற தந்தையைத் தொடர்ந்தும் நினைவு செய்வதே, தூய்மையாகுவதற்கான இலகுவான வழியாகும். குழந்தைகளாகிய நீங்கள் இந்தப் பழைய உலகில் எல்லையற்ற விருப்பமின்மையைக் கொண்டிருக்க வேண்டும். பின்னர் முக்திதாமமும், ஜீவன் முக்தி தாமமும் உள்ளது. நாங்கள் ஒரு தந்தையைத் தவிர வேறு எவரையும் நினைவு செய்ய வேண்டியதில்லை. அதிகாலைப் பொழுதில் விழித்தெழுந்து பயிற்சி செய்யுங்கள்: நான் சரீரமின்றி வந்தேன், அத்துடன் நான் சரீரமின்றியே திரும்பிச் செல்ல வேண்டும். ஆகவே நான் ஏன் சரீரதாரிகளை நினைவு செய்ய வேண்டும்? காலையில் அமிர்த வேளையில் எழுந்து இவ்வாறாக உங்களுடனே பேசுங்கள். அதிகாலைப் பொழுது, அமிர்தவேளை என அழைக்கப்படுகின்றது. ஞானக்கடலிடம் ஞான அமிர்தமுள்ளது. ஆகவே ஞானக்கடல் கூறுகின்றார்: அதிகாலைப் பொழுது மிகவும் நல்லது. அதிகாலைப் பொழுதில் எழுந்து அதிக அன்புடன் தந்தையை நினைவு செய்யுங்கள். பாபா, 5000 வருடங்களுக்குப் பின்னர் மீண்டும் உங்களைக் கண்டுகொண்டேன். தந்தை கூறுகின்றார்: இப்போது என்னை நினைவு செய்யுங்கள். உங்கள் பாவங்கள் அழிக்கப்படும். நீங்கள் ஸ்ரீமத்தைப் பின்பற்ற வேண்டும். நிச்சயமாக நீங்கள் சதோபிரதான் ஆகவேண்டும். தந்தையை நினைவு செய்யும் பழக்கத்தை வளர்த்துக்கொண்டால், நீங்கள் தொடர்ந்து சந்தோஷமான நிலையில் இருப்பதுடன் சரீரத்தின் விழிப்புணர்வும் தொடர்ச்சியாக அகற்றப்பட்டுவிடும். அப்போது சரீரத்தின் விழிப்புணர்வு இருக்கமாட்டாது. பெருமளவு சந்தோஷம் இருக்கும். நீங்கள் தூய்மையாக இருந்தபோது, சந்தோஷமாக இருந்தீர்கள். இந்த ஞானம் அனைத்தையும் உங்கள் புத்தியில் வைத்திருக்க வேண்டும். முதலில் வருபவர்களே நிச்சயமாக 84 பிறவிகளையும் எடுப்பவர்கள் ஆவர். பின்னர் சந்திர வம்சத்தவர் ஒரு சில பிறவிகள் குறைவாக எடுப்பார்கள். அதன் பின்னர் இஸ்லாம் மதத்தவர் அதிலும் குறைவான பிறவிகளை எடுப்பார்கள். விருட்சமும் வரிசைக்கிரமமாகவே தொடர்ந்தும் வளர்கின்றது. தேவ தர்மமே, பிரதான தர்மமாகும். சிறிது காலம் செல்ல இதிலிருந்து மூன்று சமயங்கள் தோன்றின. அதன் பின்னர், கிளைகளும், சிறு கிளைகளும் தோன்றின. இப்பொழுது இந்த நாடகத்தைப் பற்றி உங்களுக்குத் தெரியும். இந்த நாடகம் ஒரு பேன் போன்று மெதுவாகத் தொடர்ந்தும் நகர்கின்றது. அது வினாடிக்கு, வினாடி தொடர்ந்தும் நகர்கின்றது. இதனாலேயே “ஒரு வினாடியில் முக்தி” என்பது நினைவுகூரப்படுகின்றது. ஆத்மாக்கள் தங்கள் தந்தையை நினைவு செய்கின்றார்கள்: பாபா, நாங்கள் உங்கள் குழந்தைகள். ஆதலால் நாங்கள் சுவர்க்கத்தில் இருக்க வேண்டும். எனவே நாங்கள் ஏன் இன்னமும் நரகத்தில் உள்ளோம்? தந்தை சுவர்க்கத்தை ஸ்தாபிக்கின்றார், எனவே ஏன் நாங்கள் இன்னமும் நரகத்தில் இருக்கின்றோம்? தந்தை விளங்கப்படுத்துகின்றார்: நீங்கள் சுவர்க்கத்திலே இருந்தவர்கள். இப்போது நீங்கள் 84 பிறவிகளையும் எடுத்ததனால், அனைத்தையும் மறந்துவிட்டீர்கள். இப்பொழுது மீண்டும் ஒருமுறை எனது வழிகாட்டல்களைப் பின்பற்றுங்கள். தந்தையின் நினைவைக் கொண்டிருப்பதனால் உங்கள் பாவங்கள் அழிக்கப்படும். ஆத்மாவில் கலப்படம் கலக்கப்பட்டுள்ளது. சரீரம் ஆத்மாவின் அலங்காரம் ஆகும். ஆத்மா தூய்மையாகும்போது, அவர் ஒரு தூய சரீரத்தைப் பெறுகின்றார். நீங்கள் சுவர்க்கத்திலே இருந்தவர்கள் என்பது உங்களுக்குத் தெரியும். இப்பொழுது தந்தை மீண்டும் ஒரு தடைவ வந்துள்ளார். அவரிடமிருந்து நீங்கள் உங்களுடைய முழு ஆஸ்தியையும் பெறவேண்டும். ஐந்து விகாரங்களும் துறக்கப்படவேண்டும். சரீர உணர்வும் துறக்கப்படவேண்டும். அனைத்தையும் செய்யும்போதும் தந்தையைத் தொடர்ந்து நினைவு செய்யுங்கள். ஆத்மாக்கள் தங்கள் அன்பிற்கினியவரை அரைக் கல்பமாக நினைவு செய்கின்றார்கள். அந்த அன்பிற்கினியவர் இப்பொழுது வந்துள்ளார். அவர் கூறுகின்றார்: நீங்கள் காமச் சிதையில் அமர்ந்ததனால் அவலட்சணமாகிவிட்டீர்கள். நான் இப்பொழுது வந்து உங்களை அழகானவர்கள் ஆக்குகின்றேன். இதற்காகவே யோக அக்கினி உள்ளது. ஞானம் ஒரு சிதை என அழைக்கப்பட முடியாது. இந்த யோகத்தின் சிதை உள்ளது. நினைவுச் சிதையில் இருப்பதனால், உங்கள் பாவங்கள் அழிக்கப்படும். கியான், ஞானம் என அழைக்கப்படுகிறது. தந்தை உங்களுக்கு உலகின் ஆரம்பம், மத்தி இறுதியின் ஞானத்தைக் கூறுகின்றார். தந்தையே அதிமேலானவர். பின்னர், பிரம்மா, விஷ்ணு, சங்கரரும் அதன் பின்னர் சூரிய சந்திர வம்சங்களும் உள்ளன. அதன் பின் ஏனைய சமயங்களின் உப பிரிவுகளும் உள்ளன. இந்த விருட்சம் மிகப் பெரிதாக வளர்கின்றது. இந்நேரத்தில் விருட்சத்தின் அத்திவாரம் எதுவும் இல்லை. இதனாலேயே ஆலமரத்தின் உதாரணம் கொடுக்கப்பட்டுள்ளது. தேவதர்மம் மறைந்துவிட்டது. மக்கள் தங்கள் தர்மத்திலும் செயல்களிலும் சீரழிந்தவர்கள் ஆகிவிட்டார்கள். குழந்தைகளாகிய நீங்கள் இப்பொழுது மேன்மையானவர்கள் ஆகுவதற்கு மேன்மையான செயல்களைச் செய்கின்றீர்கள். நீங்கள்

உங்கள் கண்களை குற்றமற்றதாக்குகின்றீர்கள். மேலும் நீங்கள் இப்பொழுது சீரழிந்த செயல்களைச் செய்வதில்லை. தீய பார்வை இருக்கக்கூடாது. உங்களையே சோதியுங்கள்: நான் இலக்ஷ்மியைத் திருமணம் செய்வதற்குத் தகுதியானவரா? நான் என்னை ஓர் ஆத்மாவாகக் கருதித் தந்தையை நினைவு செய்கின்றேனா? தினமும் உங்கள் அட்டவணையைப் பரீட்சித்து உங்களையே வினவுங்கள்: நாள் முழுவதும் நான் சரீர உணர்வுடையவராகி ஏதாவது பாவச் செயல் செய்தேனா? அவ்வாறிருப்பின், நூறு மடங்கு தண்டனை கிடைக்கும். நீங்கள் உங்கள் அட்டவணையை வைத்திருப்பதற்கு மாயை அனுமதிப்பதில்லை. நீங்கள் 2 முதல் 4 நாட்களுக்கு எழுதிவிட்டுப் பின்னர் நிறுத்திவிடுகிறீர்கள். தந்தை மிகுந்த அக்கறை கொண்டுள்ளார். அவர் கருணையுள்ளவர். குழந்தைகளாகிய நீங்கள் அவரை நினைவு செய்திருந்தால் உங்கள் பாவங்கள் அழிக்கப்பட்டிருக்கும் என அவர் உணர்கிறார். இதற்கு முயற்சி தேவை. நீங்கள் உங்களுக்கு இழப்பை ஏற்படுத்தக்கூடாது. ஞானம் மிக இலகுவானது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. அமிர்த வேளையில் விழித்தெழுந்து, தந்தையுடன் இனிய உரையாடலைக் கொண்டிருங்கள். சரீரமற்றவராகின்ற பயிற்சியைச் செய்யுங்கள். தந்தையைத் தவிர வேறு எவரையும் நினைவு செய்யாதிருப்பதில் கவனம் செலுத்துங்கள்.
2. உங்களுடைய பார்வையை மிகவும் சுத்தமானதாகவும், தூய்மையானதாகவும் ஆக்குங்கள். தெய்வீக மலர்களின் தோட்டம் உருவாக்கப்படுகின்றது. ஆகவே, ஒரு மலர் ஆகுவதற்கு முழு முயற்சி செய்யுங்கள். ஒரு முள் ஆகாதீர்கள்.

ஆசீர்வாதம்: நீங்கள் மரணித்து வாழ்கின்ற உங்களுடைய வாழ்க்கையின் விழிப்புணர்வில் இருப்பதன் மூலமும், கர்ம பந்தனங்கள் அனைத்தையும் முடித்துவிடுவதன் மூலமும் ஒரு கர்ம யோகியாக இருப்பீர்களாக. நீங்கள் மரணித்து வாழ்கின்ற இந்த தெய்வீகப் பிறப்பானது கர்ம பந்தனங்களைக் கொண்ட பிறப்பல்ல, இது ஒரு கர்ம யோகி பிறப்பாகும். இந்த அலௌகீக தெய்வீகப் பிறப்பில், பிராமண ஆத்மாக்கள் சுதந்திரமானவர்களேயன்றி, தங்கியிருப்பவர்களல்ல. உங்களுக்கு அச்சரீரங்கள் கடனாகக் கொடுக்கப்பட்டுள்ளன. தந்தை உங்களுடைய பழைய சரீரங்களைச் செயற்பட வைத்து, முழு உலகிற்கும் சேவை செய்வதற்காக, அவற்றை சக்தியால் நிரப்புகின்றார். அது தந்தையின் பொறுப்பேயன்றி, உங்களுடையதல்ல. தந்தை உங்களுக்கு செயலாற்றுவதற்கான வழிகாட்டலை வழங்கியுள்ளார், நீங்கள் அதைச் சுதந்திரமாகச் செய்யலாம். அனைவரையும் அசைய வைப்பவரே உங்களையும் அசைய வைக்கின்றார். கர்ம பந்தனங்கள் அனைத்தையும் முடித்துவிடுவதற்கு இந்த விஷேட தாரணையைப் பயன்படுத்தி, ஒரு கர்ம யோகி ஆகுங்கள்.

சுலோகம்: எல்லையற்ற விருப்பமின்மையுடைய மனோபாவமே காலம் நெருங்கி வருவதற்கான அத்திவாரமாகும்.

ஓம் சாந்தி